

प्रधानमंत्री जीवन ज्योति बीमा योजना का तत्काल मिला लाभ

जागरण शाजापुर। प्रधानमंत्री नरेन्द्र मोदी द्वारा आम जनता के हित में लागू की गई बीमा योजनाओं से अब आम जनता लाभान्वित होने लगी है। शाजापुर जिले के ग्राम बापचा निवासी नवीन कुमार नागर पिता कैलाश नारायण नागर उम्र 42 वर्ष ने विगत 2 जून को बैंक ऑफ इंडिया की जवाहर मार्ग शाजापुर शाखा के माध्यम से प्रधानमंत्री जीवन ज्योति योजना के तहत बीमा कराया था जिसकी प्रीमियम राशि 330 रुपये बैंक द्वारा काटी गई थी। श्री नागर की 3 जून को आकस्मिक मृत्यु हो गई। श्री नागर की मृत्यु के उपरांत उसके दावेदार पुत्र हर्षित नागर को 13 जुलाई को बीमे की राशि 2 लाख रुपये प्रदान कर दी गई। इस प्रकार संभवतः यह पहला प्रकरण होगा जिसमें बीमित व्यक्ति के नामिनी को तत्काल राशि प्रदान की गई। प्रधानमंत्री द्वारा शुरू

की गई जनसुरक्षा बीमा योजनाओं के कारण आमजनों को बीमे की गारंटी प्रदान की गई है। जिले में लगभग 91 हजार लोगों ने अब तक बीमा करा लिया है। जनसुरक्षा बीमा योजनाओं से जुड़ने के लिए ग्रामीणजन जागरूक होकर आगे आ रहे हैं। वहीं बीमा योजनाओं से आमजन को जोड़ने के लिए जनपद पंचायतों के सीईओ, ग्राम पंचायत सचिव, नगरीय क्षेत्रों में सीएमओ, पार्षद एवं अन्य जनप्रतिनिधिगणों द्वारा बड़े पैमाने पर कार्य किया जा रहा है। कलेक्टर राजीव शर्मा ने जिले के आमजनों से अपील की है कि वे प्रधानमंत्री द्वारा शुरू की गई जनसुरक्षा बीमा योजनाओं से जुड़े और परिवार के भविष्य को सुरक्षित करें। बीमा योजनाओं से जुड़ने के लिए व्यक्ति अपने नजदीक की बैंक जिसमें उसका खाता हो जाकर मामूली सा फार्म भरकर देना होगा।